

പ്രധാന വാർത്തകൾ

- ഇന്നലെ ന്യൂഡൽഹിയിൽ ചേർന്ന പ്രത്യേക എൻ.ഡി.എ യോഗത്തിൽ ശ്രീ നരേന്ദ്രമോദിയെ നേതാവായി ഐക്യകണ്ഠേന തിരഞ്ഞെടുത്ത് ഘടകകക്ഷികൾ.

NDA unanimously elects Shri Narendra Modi as leader of the alliance.
- ലോക്സഭാ തിരഞ്ഞെടുപ്പിൽ തുടർച്ചയായി മൂന്നാം തവണയും വിജയം നേടിയ പ്രധാനമന്ത്രി നരേന്ദ്ര മോദിക്ക് ആഗോള നേതാക്കളുടെ അഭിനന്ദന പ്രവാഹം.

Global leaders have extended their congratulations to Prime Minister Narendra Modi and his party for securing a third consecutive victory in the Lok Sabha Elections.
- ഐ.എൻ.ഡി.ഐ സഖ്യകക്ഷികൾ ഇന്നലെ ന്യൂഡൽഹിയിൽ യോഗം ചേർന്നു. യോഗം ഇന്നും തുടരും.

I.N.D.I. alliance met in New Delhi yesterday. The meeting to be continued today.
- രാജ്യത്തെ സ്റ്റാർട്ടപ്പുകളെയും സ്ഥാപനങ്ങളെയും സഹായിക്കാൻ ലക്ഷ്യമിട്ടുള്ള പുതിയ സംരംഭത്തിന് രൂപം നൽകി ടെലികമ്മ്യൂണിക്കേഷൻസ് വകുപ്പ്.

Department of Telecommunications has launched a new initiative aimed at aiding organizations and start-ups in the country.

5. കേരളത്തിൽ അടുത്ത 5 ദിവസം ശക്തമായ മഴയ്ക്ക് സാധ്യത. അഞ്ച് ജില്ലകളിൽ ഇന്ന് മഞ്ഞ ജാഗ്രത. ഞായറാഴ്ച വരെ മത്സ്യബന്ധനത്തിന് വിലക്ക്.

Heavy rains predicted for next 5 days in Kerala. Yellow alert in five districts today. Fishing is prohibited till Sunday.

6. ടി-20 ക്രിക്കറ്റ് ലോകകപ്പിൽ ഇന്ത്യ എട്ട് വിക്കറ്റിന് അയർലൻഡിനെ പരാജയപ്പെടുത്തി.

In ICC T-20 World Cup Cricket India beat Ireland by eight wickets.

=====

LOK SABHA- DISSOLUTION – (INTRO)

പതിനേഴാം ലോക്സഭ രാഷ്ട്രപതി ദ്രൗപദി മുർമു പിരിച്ചുവിട്ടു. ലോക്സഭാ തിരഞ്ഞെടുപ്പിലെ എൻഡിഎയുടെ വിജയത്തിന് പിന്നാലെ പ്രധാനമന്ത്രി നരേന്ദ്ര മോദിയുടെ വസതിയിൽ ചേർന്ന കേന്ദ്രമന്ത്രിസഭാ യോഗത്തിന്റെ ശുപാർശ പ്രകാരമാണ് തീരുമാനം.

വിശദാംശങ്ങളിലേക്ക്

– (VOICE.....)

കേന്ദ്രത്തിൽ പുതിയ സർക്കാർ രൂപീകരിക്കുന്നതുമായി ബന്ധപ്പെട്ട വിഷയങ്ങളും ഇന്നലെ ചേർന്ന യോഗത്തിൽ ചർച്ചയായി. അമിത് ഷാ, നിതിൻ ഗഡ്കരി, രാജ്നാഥ് സിംഗ് ഉൾപ്പെടെയുള്ള കേന്ദ്രമന്ത്രിമാർ യോഗത്തിൽ പങ്കെടുത്തു. തുടർന്ന് പ്രധാനമന്ത്രി നരേന്ദ്രമോദി രാഷ്ട്രപതി ദ്രൗപദി മുർമുവിന് രാജിക്കത്ത് സമർപ്പിച്ചു. പ്രധാനമന്ത്രിക്കൊപ്പം കേന്ദ്രമന്ത്രിമാരും രാഷ്ട്രപതി ഭവനിലെത്തിയാണ് രാജി നൽകിയത്. രാജി സ്വീകരിച്ച രാഷ്ട്രപതി പ്രധാനമന്ത്രിയോടും കേന്ദ്രമന്ത്രിമാരോടും അടുത്ത സർക്കാർ രൂപീകരിക്കും വരെ ഭരണത്തിൽ തുടരാൻ നിർദ്ദേശിച്ചു. ഉപരാഷ്ട്രപതി ജഗ്ദീപ് ധൻകറുമായും പ്രധാനമന്ത്രി ഇന്നലെ കുടികാഴ്ച നടത്തിയിരുന്നു. അതേസമയം, ലോക്സഭാ തിരഞ്ഞെടുപ്പിന്റെ ഫലപ്രഖ്യാപനം കഴിഞ്ഞതോടെ സർക്കാർ രൂപീകരണത്തിനുള്ള ചർച്ചകൾ സജീവമാക്കിയിരിക്കുകയാണ് രാഷ്ട്രീയകക്ഷികൾ. ന്യൂഡൽഹിയിൽ ചേർന്ന പ്രത്യേക എൻ.ഡി.എ യോഗം നരേന്ദ്രമോദിയെ നേതാവായി ഏകകണ്ഠമായി തിരഞ്ഞെടുത്തു. പ്രധാനമന്ത്രി നരേന്ദ്രമോദിയുടെ വസതിയിൽ ചേർന്ന യോഗത്തിൽ എൻ.ഡി.എ ഘടകകക്ഷി നേതാക്കൾ

പങ്കെടുത്തു. തെലുഗ് ഭദ്രം പാർട്ടി അധ്യക്ഷൻ എൻ ചന്ദ്രബാബു നായിഡു, ജെഡിയു അധ്യക്ഷനും ബിഹാർ മുഖ്യമന്ത്രിയുമായ നിതീഷ് കുമാർ, എൽ.ജെ.പി-രാം വിലാസ് പക്ഷം, അധ്യക്ഷൻ ചിരാഗ് പത്യാൻ തുടങ്ങി പ്രമുഖ നേതാക്കൾ യോഗത്തിൽ പങ്കെടുത്തു. ദരിദ്രർ, സ്ത്രീകൾ, യുവാക്കൾ, കർഷകർ, മറ്റ് ദുർബല വിഭാഗങ്ങൾ എന്നിവരുടെ ക്ഷേമത്തിനായി സഖ്യം നിലകൊള്ളുമെന്ന് എൻഡിഎ യോഗം പ്രമേയം പാസാക്കി. സർക്കാർ രൂപീകരണവുമായി ബന്ധപ്പെട്ട് എൻ.ഡി.എ നിയുക്ത എംപിമാരുടെ യോഗം നാളെ ന്യൂഡൽഹിയിൽ ചേരും. ലോക്സഭാ തിരഞ്ഞെടുപ്പിൽ 292 സീറ്റുകളിൽ വിജയം നേടിക്കൊണ്ടാണ് എൻ.ഡി.എ യുടെ മോദി സർക്കാർ മൂന്നാം തവണയും ഭരണത്തുടർച്ച ഉറപ്പാക്കിയത്. ന്യൂസ് ഡെസ്ക്, ആകാശവാണി.....

=====

PM - GLOBAL LEADERS

ലോക്സഭാ തിരഞ്ഞെടുപ്പിൽ തുടർച്ചയായ മൂന്നാം വിജയം നേടിയ നരേന്ദ്ര മോദിക്ക് ആഗോള നേതാക്കൾ അഭിനന്ദനങ്ങൾ അറിയിച്ചു. ഈ ചരിത്രപരമായ തിരഞ്ഞെടുപ്പിൽ വിജയിച്ചതിന് പ്രധാനമന്ത്രി മോദിയെയും എൻ ഡി എ യെയും ഏകദേശം 650 ദശലക്ഷം വോട്ടർമാരെയും യുഎസ് പ്രസിഡന്റ് ജോ ബൈഡൻ അഭിനന്ദിച്ചു. ഇരു രാജ്യങ്ങളും തമ്മിലുള്ള സൗഹൃദം ഇനിയും ശക്തമാകുമെന്നും അദ്ദേഹം പ്രത്യാശ പ്രകടിപ്പിച്ചു. യു.കെ പ്രസിഡന്റ് ഋഷി സുനക്, റഷ്യൻ പ്രസിഡന്റ് വ്ലാദിമിർ പുടിൻ എന്നിവരും തുടർ വിജയത്തിൽ മോദിയെ അഭിനന്ദനം അറിയിച്ചു. റിപ്പബ്ലിക്ക് ഓഫ് കൊറിയൻ പ്രസിഡന്റ് യുണ സുഖ് യോൾ, യൂറോപ്യൻ കൗൺസിൽ പ്രസിഡന്റ് ചാൾസ് മൈക്കിൾ തുടങ്ങി നിരവധി രാഷ്ട്ര നേതാക്കൾ ശ്രീ നരേന്ദ്ര മോദിയെ അഭിനന്ദിച്ചു.

=====

UAE PRESIDENT

തിരഞ്ഞെടുപ്പ് വിജയത്തിൽ മോദിയെ അഭിനന്ദിച്ച് യുഎഇ പ്രസിഡന്റ്. തുടർ പങ്കാളിത്തത്തിനായി കാത്തിരിക്കുന്നു എന്നും ഇന്ത്യയെ കൂടുതൽ പുരോഗതിയിലേക്കും വളർച്ചയിലേക്കും നയിക്കുന്നതിൽ വിജയിക്കട്ടെ എന്നും തന്റെ ആശംസാ സന്ദേശത്തിൽ യുഎഇ പ്രസിഡന്റ് ഷെയ്ഖ് മുഹമ്മദ് ബിൻ സായിദ് അൽ നഹ്യാൻ പറഞ്ഞു. യു.എ.ഇ യും ഇന്ത്യയും തമ്മിലുള്ള ശക്തവും തന്ത്രപരവുമായ പങ്കാളിത്തം തുടരുമെന്നും അദ്ദേഹം പറഞ്ഞു.

=====

NDA MEETING

ശ്രീ നരേന്ദ്ര മോദിയുടെ നേതൃത്വത്തിനും അദ്ദേഹത്തിന് കീഴിൽ രാജ്യം കൈവരിച്ച മുന്നേറ്റങ്ങൾക്കും എല്ലാ നേതാക്കളും അദ്ദേഹത്തെ അഭിനന്ദിച്ചു. ഇന്നലെ നടന്ന എൻ ഡി എ യോഗത്തിലാണ് അദ്ദേഹത്തിന്റെ കഠിനാധ്വാനത്തെയും രാഷ്ട്രനിർമ്മാണത്തിനുള്ള ശ്രമങ്ങളെയും അഭിനന്ദിച്ചത്. വികസിത ഭാരതിനെക്കുറിച്ച് പ്രധാനമന്ത്രിക്ക് വ്യക്തമായ കാഴ്ചപ്പാടാണെന്നും ഈ ലക്ഷ്യത്തിൽ തങ്ങളും പങ്കാളികളാണെന്നും എൻഡിഎ ഘടക കക്ഷികൾ പറഞ്ഞു. ലോകത്തിന് മുന്നിൽ ഇന്ത്യയുടെ അഭിമാനം വർദ്ധിപ്പിക്കുന്നതിൽ ശ്രീ മോദിയുടെ പങ്കിനെ അവർ പ്രശംസിച്ചു. ദാരിദ്ര്യ നിർമ്മാർജ്ജനത്തിനായുള്ള പ്രധാനമന്ത്രിയുടെ ശ്രമങ്ങളെ എൻഡിഎ നേതാക്കൾ അഭിനന്ദിക്കുകയും നല്ല പ്രവർത്തനങ്ങൾ തുടരുമെന്ന് പ്രതിജ്ഞയെടുക്കുകയും ചെയ്തു.

=====

AP ASSEMBLY DISSOLUTION

ആന്ധ്രപ്രദേശിൽ 15-ാം നിയമസഭ ഗവർണർ പിരിച്ചുവിട്ടു. നിയമസഭാ തിരഞ്ഞെടുപ്പിൽ എൻ ഡി എ ചരിത്ര വിജയം കൈവരിച്ചതിന് പിന്നാലെയാണ് നിയമസഭ പിരിച്ചു വിട്ടത്. വൈ എസ് ജഗൻമോഹൻ റെഡ്ഡിയോട് പുതിയ സർക്കാർ അധികാരത്തിൽ വരുന്നത് വരെ തുടരാൻ ഗവർണർ നിർദ്ദേശം നൽകി. 175 നിയമസഭ സീറ്റുകളിൽ എൻ ഡി എ 164 മണ്ഡലങ്ങളിലാണ് വിജയിച്ചത്.

=====

I.N.D.I.A MEETING

കേന്ദ്ര സർക്കാർ രൂപീകരണ ചർച്ചകൾ പുരോഗമിക്കുമ്പോൾ I.N.D.I. സഖ്യ കക്ഷികൾ ഇന്നലെ ന്യൂഡൽഹിയിൽ യോഗം ചേർന്നു. തിരഞ്ഞെടുപ്പ് ഫലവും തുടർന്നുള്ള നീക്കങ്ങളും ചർച്ച ചെയ്യാൻ കോൺഗ്രസ് ദേശീയ അധ്യക്ഷൻ മല്ലികാർജുൻ ഖർഗെയുടെ വസതിയിലായിരുന്നു യോഗം. കോൺഗ്രസ് നേതാക്കളായ സോണിയ ഗാന്ധി, രാഹുൽ ഗാന്ധി, പ്രിയങ്ക ഗാന്ധി, സമാജ് വാദി പാർട്ടി നേതാവ് അഖിലേഷ് യാദവ്, തമിഴ്നാട് മുഖ്യമന്ത്രി എംകെ സ്റ്റാലിൻ, ആർജെഡി നേതാവ് തേജസ്വി യാദവ്, ജാർഖണ്ഡ് മുഖ്യമന്ത്രി ചമ്പൈ സോറൻ, എൻസിപി നേതാവ് ശരത് പവാർ, സിപിഐഎം നേതാവ് സീതാരാം യെച്ചൂരി തുടങ്ങിയവർ യോഗത്തിൽ പങ്കെടുത്തു. ഇന്ന് വീണ്ടും യോഗം ചേരും.

=====

SURESH GOPI - THRISSUR

സംസ്ഥാനത്ത് ആദ്യമായി ബിജെപിക്ക് പാർലമെന്റ് സീറ്റ് നേടിക്കൊടുത്ത് മികച്ച വിജയം നേടിയ ശ്രീ സുരേഷ് ഗോപിക്ക് ഇന്നലെ തൃശൂരിൽ ഊഷ്മള സ്വീകരണം. NDA-യുടെ നേതൃത്വത്തിൽ വൈകിട്ട് തൃശൂർ സ്വരാജ് റാണ്ടിൽ സംഘടിപ്പിച്ച വിജയ ഘോഷയാത്ര ശക്തിപ്രകടനമായി മാറി.

നാളെ നടക്കുന്ന എൻ.ഡി.എ എം.പി മാരുടെ യോഗത്തിൽ പങ്കെടുക്കാൻ ശ്രീ സുരേഷ് ഗോപി ഇന്ന് ഡൽഹിക്ക് തിരികും.

=====

INDUSTRY 4.0

രാജ്യത്തെ സ്റ്റാർട്ടപ്പുകളെയും സ്ഥാപനങ്ങളെയും സഹായിക്കാൻ ലക്ഷ്യമിട്ടുള്ള ഒരു പുതിയ സംരംഭത്തിന് രൂപം നൽകി ടെലികമ്മ്യൂണിക്കേഷൻസ് വകുപ്പ്. ഡിജിറ്റൽ പരിവർത്തനം പ്രോത്സാഹിപ്പിക്കുന്നതിനും 5G, 6G സാങ്കേതികവിദ്യകൾക്കായി വ്യവസായങ്ങളെ സജ്ജമാക്കുന്നതിനുമുള്ള വിശാലമായ കാഴ്ചപ്പാടോടെ യോജിക്കുന്ന വിധത്തിൽ "ഇൻഡസ്ട്രി 4.0- എം എസ് എം ഇ കൾക്കിടയിലുള്ള അടിസ്ഥാന സർവ്വേ" എന്ന നിർദ്ദേശം വകുപ്പ് മുന്നോട്ട് വെച്ചു. നൂതന സാങ്കേതിക വിദ്യകൾ ഉപയോഗപ്പെടുത്തുന്നതിൽ എംഎസ്എംഇകൾ നേരിടുന്ന വെല്ലുവിളികൾ മനസ്സിലാക്കുന്നതിനാണ് സർവ്വേ ലക്ഷ്യമിടുന്നത്. എ ഐ, ഐ ഒ ടി, ക്ലൗഡ് കമ്പ്യൂട്ടിംഗ്, 5G, 6G നെറ്റ്‌വർക്ക് സംയോജനം എന്നിവയുടെ ശേഷി പ്രയോജനപ്പെടുത്താൻ പ്രാപ്തമായ ശക്തമായ ആവാസവ്യവസ്ഥയ്ക്ക് സർവ്വേയിലൂടെ അടിത്തറയിടുകയാണ്.

=====

CBIC-TRADE

കയറ്റുമതിയുടെ ഡ്യൂട്ടി ഡ്രോബാക്ക് തുക കമ്പനികളുടെ ബാങ്ക് അക്കൗണ്ടിലേക്ക് നേരിട്ട് വിതരണം ചെയ്യാൻ തുടങ്ങിയതായി സെൻട്രൽ ബോർഡ് ഓഫ് ഇൻഡയറക്ട് ടാക്സസ് ആൻഡ് കസ്റ്റംസ് അറിയിച്ചു. വ്യാപാരം സുഗമമാക്കാനുള്ള ശ്രമത്തിന്റെ ഭാഗമായാണ് ഈ നടപടി. പുതിയ നടപടിയിലൂടെ, ഡ്രോബാക്ക് ഡിസ്ബർസൽ മെക്കാനിസത്തിലെ സുതാര്യത വർദ്ധിപ്പിക്കുന്നതിനും, ഡ്രോബാക്ക് തുക അടയ്ക്കുന്നതിന് എടുക്കുന്ന സമയം കുറയ്ക്കുന്നതിനും സാധിക്കുമെന്ന് പ്രതീക്ഷിക്കുന്നു.

=====

IIT BOMBAY

ഈ വർഷത്തെ ക്യാമ്പ്‌രെല്ലി സൈമൺസ് വേൾഡ് യൂണിവേഴ്സിറ്റി റാങ്കിംഗിൽ ആദ്യമായി ഇടം പിടിച്ച ഐഐടി ബോംബെ. പട്ടികയിൽ ഐഐടി ബോംബെ ആദ്യ 125-ൽ ഇടം നേടി. 118-ാം സ്ഥാനമാണ് ഐഐടി ബോംബെക്ക് ലഭിച്ചത്. മൊത്തത്തിലുള്ള സ്കോർ 100-ൽ 56.3 ആണ്. കഴിഞ്ഞ വർഷം ഐഐടി ബോംബെക്ക് 149-ാം റാങ്കായിരുന്നു.

=====

NT. ICC- CRICKET WC

ടി-20 ക്രിക്കറ്റ് ലോകകപ്പിൽ ഇന്നലെ ന്യൂയോർക്കിൽ നടന്ന ഗ്രൂപ്പ്-സ്റ്റേജ് പോരാട്ടത്തിൽ ഇന്ത്യ എട്ട് വിക്കറ്റിന് അയർലൻഡിനെ പരാജയപ്പെടുത്തി. ആദ്യം ബാറ്റ് ചെയ്ത അയർലൻഡ് 16 ഓവറിൽ 96 റൺസിന് പുറത്തായി. ക്യാപ്റ്റൻ രോഹിത് ശർമയുടെ 52 റൺസിന്റെയും ഋഷഭ് പന്തിന്റെ 36 റൺസിന്റെയും പിൻബലത്തിൽ ഇന്ത്യ 12.2 ഓവറിൽ 2 വിക്കറ്റ് നഷ്ടത്തിൽ ലക്ഷ്യം മറികടക്കുകയായിരുന്നു. ഈ മാസം 9-ന് നടക്കുന്ന മത്സരത്തിൽ, ഇന്ത്യ പാകിസ്ഥാനെ നേരിടും. ജൂൺ 12 ന് അമേരിക്കയുമായും, 15 ന് കാനഡയ്ക്കെതിരേയുമാണ് ഇന്ത്യയുടെ ഗ്രൂപ്പ്-സ്റ്റേജ് മത്സരങ്ങൾ.

=====

FRENCH OPEN TENNIS

ഫ്രഞ്ച് ഓപ്പൺ ടെന്നീസിൽ രണ്ടാം സീഡായ രോഹൻ ബൊപ്പണ്ണ-മാത്യു എബ്ഡൻ സഖ്യം ഇറ്റാലിയൻ സഖ്യമായ സിമോൺ ബൊലെല്ലി-ആൻഡ്രിയ വവസോറി എന്നിവരുമായി സെമിഫൈനലിൽ ഏറ്റുമുട്ടും. ഇന്നലെ നടന്ന ക്വാർട്ടർ ഫൈനലിൽ ഇന്ത്യ-ഓസ്ട്രേലിയൻ ജോഡി ബെൽജിയം സഖ്യത്തെ പരാജയപ്പെടുത്തിയാണ് സെമി ബെർത്ത് നേടിയത്.

=====

FIFA WC QUALIFIER- IND vs KUWAIT

കൊൽക്കത്തയിലെ സാൾട്ട് ലേക്ക് സ്റ്റേഡിയത്തിൽ നടക്കുന്ന ഫിഫ ലോകകപ്പ് യോഗ്യതാ മത്സരത്തിൽ ഇന്ത്യ ഇന്ന് കുവൈത്തിനെ നേരിടും. ഇന്ത്യൻ ഫുട്ബോൾ ക്യാപ്റ്റൻ സുനിൽ ഛേത്രിയുടെ വിരമിക്കൽ മത്സരം കൂടിയാണ് ഇത്. 19 വർഷത്തെ തന്റെ അന്താരാഷ്ട്ര കരിയറിൽ നിന്നാണ് അദ്ദേഹം വിരമിക്കുന്നത്.

=====

ISSF-SHOOTING

മ്യൂണിക്കിൽ നടക്കുന്ന ഇൻ്റർനാഷണൽ ഷൂട്ടിംഗ് സ്പോർട്സ് ഫെഡറേഷൻ, ലോക കപ്പ് ഫൈനലിൽ ഇന്ത്യൻ ഷൂട്ടർ സരബ്ജോത് സിംഗ് പുരുഷന്മാരുടെ 10 മീറ്റർ എയർ പിസ്റ്റൾ ഇനത്തിൽ ഒന്നാമതെത്തി. വനിതകളുടെ 50 മീറ്റർ റൈഫിൾ 3 പൊസിഷൻസ് ഇനത്തിൽ അഞ്ജു മൗദ്ഗിൽ , സിഫ്റ്റ് കൗർ സംര , ആഷി ചൗക്സി എന്നിവരും യോഗ്യത നേടി. നാല് സ്വർണവുമായി ചൈനയാണ് മെഡൽ പട്ടികയിൽ മുന്നിൽ.

=====

RAIN KERALA

കേരളത്തിൽ അടുത്ത 5 ദിവസം ഒറ്റപ്പെട്ട ശക്തമായ മഴ തുടരുമെന്ന് കേന്ദ്ര കാലാവസ്ഥാ വകുപ്പിന്റെ മുന്നറിയിപ്പ്. അഞ്ച് ജില്ലകളിൽ ഇന്ന് മഞ്ഞ ജാഗ്രതയാണ്. കേരള-ലക്ഷദ്വീപ്-കർണാടക തീരങ്ങളിൽ നാളെ മുതൽ ഞായറാഴ്ച വരെ മത്സ്യബന്ധനത്തിന് വിലക്കുണ്ട്. കേരള തീരത്തും തെക്കൻ തമിഴ്നാട് തീരത്തും ഇന്ന് രാത്രി വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുള്ളതിനാൽ തീരദേശവാസികൾ ജാഗ്രത പാലിക്കണമെന്ന് നിർദ്ദേശമുണ്ട്.

=====

THRIKKAKKARA-CLOUD BURST

എറണാകുളം തൃക്കാക്കരയിൽ കഴിഞ്ഞ മാസം 28 ന് ഉണ്ടായ കനത്തമഴ, മേഘവിസ്ഫോടനമെന്ന് കേന്ദ്ര കാലാവസ്ഥ വകുപ്പ്. 28 ന് കുസാറ്റ് ക്യാമ്പസിൽ ഒരു മണിക്കൂറിൽ 103 മില്ലീമീറ്റർ മഴയാണ് പെയ്തത്. സമീപ പ്രദേശമായ കളമശ്ശേരിയിൽ ഒരു മണിക്കൂറിൽ 100 മില്ലീമീറ്റർ മഴയാണ് ലഭിച്ചത്. ഇത് മേഘവിസ്ഫോടനമായി കണക്കാക്കാമെന്നും കേന്ദ്ര കാലാവസ്ഥാ വകുപ്പ് അറിയിച്ചു.

=====

KERALA CM – WEBSITE

കാഷ, കോഫെ പോസ, NDPS, ദേശീയ സുരക്ഷാ നിയമം എന്നിവ സംബന്ധിച്ച ഉപദേശക സമിതിയുടെ വെബ്സൈറ്റിന് മുഖ്യമന്ത്രി പിണറായി വിജയൻ തിരുവനന്തപുരത്ത് തുടക്കം കുറിച്ചു. പ്രതിരോധ തടങ്കൽ നിയമ വശങ്ങൾ പൊതുജനങ്ങൾക്ക് നൽകാനും വ്യക്തിസ്വാതന്ത്ര്യം സംരക്ഷിക്കാനും വേണ്ടിയാണ് വെബ്സൈറ്റ് തയ്യാറാക്കിയത്.

=====

LOKA KERALA SABHA

ഈ മാസം 13 മുതൽ 15 വരെ തിരുവനന്തപുരത്ത് ചേരുന്ന നാലാം ലോക കേരള സഭയിൽ 103 രാജ്യങ്ങളിൽ നിന്നും 25 ഇന്ത്യൻ സംസ്ഥാനങ്ങളിൽ നിന്നും പ്രവാസി കേരളീയ പ്രതിനിധികൾ പങ്കെടുക്കും. 200-ഓളം പ്രത്യേക ക്ഷണിതാക്കളും ഉണ്ടായിരിക്കും.

=====

=====

=====